



डायनासोअर्स

जंगल होती घनदाट
कोट्यवधि वर्षापूर्वी

छोट्यामोठ्या डायनासोअर्सनी
व्यापली होती सारी पृथ्वी

लहान डोकं, मोठुं शरीर
प्रचंड शेपटी आणि पाय
दाण दाण पावलं वाजताच
थरकांप व्हायचा राहिल काय?

सहासात पौंडी मुलाएवढे
काही होते अगदी छोटे
पाचसात हत्ती एक केले
तरी काही त्याहून मोठे.

काही रहात पानं खाऊन
काही मात्र प्राणी खात
एवढी मोठी भूक त्यांची
अन्नाचीच पडली ददात.

मेंदू होता लहानसा
विचारशक्ती बेताची
म्हणूनच का कोण जाणे
सद्दी संपली सान्यांची

ऐकत होते ही माहिती
खास भरलेल्या प्रदर्शनात
हिंडत होते गर्दीमध्ये
सांगाडे नि चित्रे पहात.

पटते का काही खूण?
जुळतो का दुवा काही?
कोट्यवधि वर्षानी
मीच माझा इतिहास पाही?

अनेक जन्मांपूर्वी कधी
ह्यांतलीच का होते कुणी

घनदाट जंगलांतला
सरपटणारा प्रचंड प्राणी?

जातील आणखी कोटि वर्ष
अवशेष उरतील माणसांचे
पहायला परत येईन
रूप घेऊन कोणाचे...?

- डॉ. कुंदा जोशी
('फेन्नफुळे ' या कवितासंग्रहातून)